

అసలు లేని వడ్డి

వెళ్ళి కూతురి మొగలి జడలా మెరిసిపోతోంది
పంట కాలువ.

అందులో విరిసిన వెండి పువ్వులా వెలిగిపోతున్నాడు
చంద్రుడు.

అడ్డాలలో పిల్లకి పాలిస్తున్న చల్లిని తల్లిలా పున్నది
పల్లన పున్న గున్న మామిడి.

దూరాన వైటలా ఎగురుతున్న తెరచాపకు స్వాగతం
పాడుతోంది ఆవలిగట్టు సరుగుడు బోట.

ఎప్పుడూ ఇలా ఉండిపోతే బాగుండు నన్నట్టుంది
ప్రకృతి.

కాని దారితప్పిన పిట్టలా మూలిగేను కాలివ తెన
మీద నున్న విశ్వరాధం. అతనికి మటుకు, ప్రకృతి, పచ్చ
గడ్డిలో పడుకొని ఆకాశంలోని చుక్కల్ని చూస్తూ పకపక
నవ్వే పడుచుగా పున్నా ఒకటే - మెట్టపొలంలోని కిందటేను
దిష్టి బొమ్మలా ఉన్నా ఒకటే. పరిసరాలకు అతని మీద
ప్రభావంపోయి ఎన్నేళ్ళయినా అతనికే గుర్తులేను.

“నేనూ ఒక మనిషినే. నాకూ మనిషిగా బతికే
హక్కు, నవ్వే అర్హతా ఉన్నాయి. అయినా సంసారపు

రాతి పర్వతం | కిందపడి, నేనూ ఒక మనిషినే అన్న అంశమే మర్చిపోయే దీనస్థితికి ఎందుకు దిగజారిపోయేను? ఏడుపు ఒక్కటేనా ప్రభూ, నువ్వు మాకిచ్చే మానవానుభవం" అని ఆలోచించే మానసిక శక్తికూడా లేకపోయింది అతనికి.

చింకిగా, బరువుగా అయిపోయిన పాత ఖద్దరు కోటులో - వాసన పోయిన అత్తరు మరకలా కనిపిస్తుంది జీవితం అతనికి.

పరిగెత్తే కారుమీదపడి తుళ్ళే వెన్నెలా, ఖరీదైన హోటలు గదిలో అద్దంమీద పడే విద్యుత్కాంతి అతనికి సూదుల్లా గుచ్చుకుంటాయి.

అతనూ ఒకప్పుడు - అంటే అల్లప్పు డెప్పుడో - ఖరీదైన హోటళ్ళకే వెళ్ళేడు. మడత నలగని సూట్లు వేసుకునే వాడు. తన జీవితం విరగని వెండికలలా కారు వెనకసీట్లోనే - ఖరీదైన జోళ్ళల్లోనే గడిచిపోతుందని సకారణంగానే ఆశించే వాడు.

ఎప్పుడూ చెరగనట్టు కనిపించిన అప్పటి జీవితపు మొఖమల్ రంగులు ఎప్పుడో వెలిసిపోయాయి. ఆ మరుపే మంచి దనిపిస్తుంది అతనికి. లేకపోతే కాలేజీలో తను స్పోర్ట్స్ ప్రైజులు పుచ్చుకున్నప్పుడు పిల్లలు కొట్టిన క్లాప్స్ గుర్తుకొచ్చినప్పుడు వాలకోసం ఏడవడానికూడా శక్తిలేని పసి పిల్లలా నీరసపడిపోతాడు అతను.

ఆ జీవితానికి భగ్గుమని నిప్పు పెట్టింది తన దత్తత చెల్లదన్న మూడోకోర్టు తీర్పు. తన తల్లికి దత్తత చేసుకునే అధికారంలేదనీ, ఉన్నా ఆమె తనని దత్తత చేసుకోలేదనీ,

చేసుకున్నా ఆ దత్తత చెల్లదనీ, చెల్లినా ఎప్పుడో చనిపో
యిన తన దత్తత తండ్రి తాలూకు ముప్పై ఎకరాల్లో
మూడు గజాలుకూడా తనకి రావనీ ఇచ్చిన ఆ తీర్పు,
వెన్నెల ఏట్లో, వెండినాపలో వెళ్తున్న తన జీవితాన్నీ, తననీ
పీకేసి, పులి కోరల మధ్యా, పాము కోరలమధ్యా పడేసింది.
తీర్పునాటికి లక్ష్యపెట్టని బి. య్యే. తీర్పు తర్వాత పూర్తి
చేసి పదిమంది కాళ్ళూ పట్టుకుంటే దొరికిందల్లా ఎల్. డి. సీ.
ఉద్యోగం. అది ఉద్యోగం కాదు, ఊడిగం. ముదరగా,
ముదరగా యు. డి. సీ. అయ్యేడు అతను. రిటైరయ్యేలోగా
హెడ్ గుమస్తా అయి, తను చెయ్యిని తప్పులకూడా
చీవాట్లు తినొచ్చు.

ఇన్నైనా, తన మట్టుకి తనకి చింతలేదు. తను
మొగాడు. కాని.... పాతికేళ్ళ క్రింద నాగవల్లి కుండలా
నిండుగా కాపురానికి వచ్చి, నిత్యం ఏడిచే ఓటికుండలా అయి
పోయిన కమలని చూస్తేనే, ఎవరో ఆదృశ్య శత్రువు? నిప్పుల
చేత్తో వెనక దెబ్బకొట్టినట్టుంటుంది. కాపరానికి వచ్చిన
రోజుల్లో సన్నగా, పొడుగ్గా, నల్లచీర కట్టుకున్న దంతపు
బొమ్మలా ఉండేది ఆమె. వయసొచ్చినప్పటికీ సన్నగానే
వుంటుంది ఇప్పుడుకూడ ఆమె నవ్వితే పూలజల్లు పడ్డటే
ఉంటుంది!

కాని... ఆమె నవ్వడం ఎప్పుడు? కట్నాలూ, కాను
కలూ సరిగ్గా జరపలేదని నిత్యం పెద్దకూతురి కళ్ళల్లో నీరు
తెప్పించే కనకారావుని తల్చుకుంటే ఏ తల్లి చావుని వెంటనే
కోరుకోదు!

నిజమే, అనుకున్న కట్నం అంతా ఇవ్వలేకపోయిన
మాటా నిజమే. గత సంక్రాంతికి బట్టలు పెట్టలేకపోయినా
మాటానిజమే. కాని కనకారావుకి తన పరిస్థితులు పూర్తిగా
తెలుసునే. పెరిగిన బాధ్యతలూ-ఎదగని అవకాశం-ఎగిరిపోవ
డానికి పిల్లలు చేసే రెక్కల చప్పుడూ-చాలని గూడూ-కుట్టని
చిరుగులూ-నీరు యింకిన కళ్ళ ఎరుపూ-అన్నీ-అన్నీ తెలుసునే
కనకారావుకి! తను ఎన్ని పనులు పరమాన్నంగా స్వీకరించి
రామంగడిని మెడిసిన్ చదివించేడో-చదువు అయ్యేక వాడు
తన స్వార్థకోసం. తనకి నచ్చిన దానికోసం ఎంత క్రూరంగా,
ఎంత నిర్దయగా తనని అప్పుల మొసళ్ళకి వదిలేసి అవతలి
గట్టుకి వెళ్ళిపోయేడో కూడా తెలుసునే కనకారావుకి. కాని
...కాని ఏ మనిషీ మరొకణ్ణి హింసించే అవకాశం వస్తే
వదులుకోడేమో!

ఏమైతే నేం. ఈ సంక్రాంతికి ఫరవాలేదు, చీమూ,
నెత్తురూ కలిసి ఇప్పటికి డెబ్బై ఏడు రూపాయ లయ్యాయి.
ఈ మూణ్ణెల్లలో ఆ పాతికా పూర్తి చేస్తే కనకారావు
గురించి ఒక సంవత్సరం మంచిగా ఆలోచించవచ్చు.

“ఛీ! ఛీ! ఏం మనుషులు!” అని మనసులోనే తిట్టు
కొని కాలుస్తున్న సిగరెట్టు కాలువలోకి విసిరేసేడు విశ్వ
నాథం.

బాల్ టబ్ లో పసిపాపలా నవ్వుతున్న చంద్రుడు విరిగి
వెయ్యి ముక్కలై పోయేడు. విశ్వనాథం యింటివేపు తిరిగేడు.

భూమి చెంపమీది కన్నీరులూ, కాలువ కారుతూనే
వుంది.

విశ్వనాథం భోంచే సున్నప్పడు వాకిట్లో లాంతరు
 పక్క-ని ఆఖరివాడు. భారతీయుల సాభాగ్యంకోసం ఆంగ్లే
 యులు ఎందుకు పాలించవలసి వచ్చిందో అర్థంకాక మూడు
 సార్లు చదివేడు. మెడికల్ మార్కులు వచ్చినా బి. య్యే.
 కూడా చదువుకోడానికి నోచుకోని రెండో కూతురు పక్కింటి
 వాళ్ళ పాఠపత్రిక తిరగేస్తోంది. మిగతా యిద్దరు కుమార
 రత్నాలూ విశ్వనాథం మొహంమీదే సిగరెట్ పొగ ఊదే
 ధైర్యం చాలక వీధిలోకి వెళ్ళినట్టున్నారు.

భోంచేసి చెయ్యి ఒత్తుకుంటూ వీధి అరుగుమీద
 కూలబడ్డాడు విశ్వనాథం.

ఎదుటి మారుకింద వంచినతల ఎత్తుకుండా నిలబడి
 ఉండొక గాడిద.

పక్కింటి పక్షవాతం వాడు పెళ్ళాన్ని తిడుతూనే
 వున్నాడు

కన్నీరు యింకిపోయిన కన్నులా మండుతోంది మూడో
 యింటిలోని ఒక హారికెన్ లాంతరు.

చలికి, మూలిగి యింకా గట్టిగా ఉండచుట్టుకు
 పోయింది తల్లి పోయిన వీధి కుక్క పిల్ల

విశ్వనాథం యింకో అయిదేళ్ళలో రిటైరు అయి
 పోతాడు ఆ తర్వాత... ఆలోచించే ధైర్యం లేకపోయింది
 విశ్వనాథానికి. జీవితాన్ని ఆ రాత్రి ఆఖరు సారిగా కట్టి
 అతను పడుకోబోడానికి లేవబోతూవుంటే వచ్చేడు సత్యనారా
 యణ. అతను విశ్వనాథం తోటి గుమాస్తా.

అతను సన్నగా, నల్లగా, పొడుగ్గా వుంటాడు. అతని మొహాన్ని యెప్పుడూ రెండురోజుల గడ్డం పెరిగివుంటుంది.

అతని భుజాలమీద ఎప్పుడూ మూడు జన్మల దరిద్రం పేరుకొని వున్నట్టుంటుంది.

కాని మనిషి నిజాయితీపరుడు కావడంవల్ల ఎప్పుడూ ఎవరో అదృశ్యశక్తువుతో యుద్ధం జరుపుతున్నవాడిలా బెదురు బెదురుగా వుంటాడు.

అబద్ధ మాడడన్న కీర్తి అతను కష్టపడే సంపాదించు కున్నాడు.

అతను చొరవగా విశ్వనాథం దగ్గర్నుంచి సిగరెట్లూ అగ్గిపుల్ల లాక్కుని, "బాబూ విశ్వనాథం! చల్లకొచ్చి ముంతదాచే వాడినికాను. అలాగని ముష్టికి బనారసు సంచీ పట్టుకురావలసిన వాడినీకాను. నాకు అర్జంటుగా డబ్బు కావాలి. నీదగ్గ రెంతుంది?" అని ఊపిరి సలపనివ్వకుండా అడిగేసి, సిగరెట్లు అంటించి ఇంకా వెలుగుతున్న అగ్గిపుల్ల వెల్తురులో విశ్వనాథం కళ్ళలోకి చూసేడు.

దేవుడు కళ్ళలోకి చూసినా దమ్మిడి వుందని వప్పు కునే పరిస్థితిలో లేడు విశ్వనాథం.

అంచేత సత్యనారాయణే "నాకు తెలుసురా బాబూ నువ్వు ఒక జోగివేసని. కాని నీకూ నాకూ వున్న భేద మేంబంటుంటే నువ్వు పఠానుగాడి అప్పు తీర్చేసేవు. నేను తీర్చలేదు. నువ్వు అడిగితే వాడిస్తాడు. నే నడిగితే పీక నొక్కేస్తాడు.

"కాబట్టి నువ్వు వాడి నడిగి = ఎక్కువొద్దు = ఒక్క

యాభై పటా. నా డెక్కడ దొరుకుతాడో నీకు చెప్పక
రేను. వాడి నెక్కడ తప్పించుకోగలనో చేతనై తేనాకు చెప్ప
కాని రేపు సాయింతానికల్లా ఒక యాభై తెచ్చిపెట్టు.

‘వాడి పాత అప్పు యీ జన్మలో తీర్చను. ప్రతి
ఫస్టుకీ వడ్డీ వాడి మొహాన్ని కొట్టేస్తున్నాను. వాడిక్కావ
ల్సింది వడ్డీ. మన డాక్టర్లు అసలు!

“ఈ అప్పుమాత్రం - యిదుగో ఈ డిసెంబర్లో మా
ఆడదాని శిస్తులు రాగానే అణా పైసలతో తీర్చేస్తాను.
కాబట్టి బాబ్బాబూ! కాదనకు ఇవి కాళ్ళే అనుకో,” అని
క్షణం తటపటాయింది కాళ్ళే పట్టుకున్నాడు. విశ్వనాథం,
కాళ్ళకి కిత్కితలు వేసినా చలించలేదు.

అంచేత సత్యనారాయణే మళ్ళీ ప్రారంభించేడు.
“ఎల్లుండి మా అల్లుడు వస్తున్నట్లు ఉత్తరం వచ్చింది. ఇన్నే
శ్చకి మీ మేనగోడలి కాపురం చక్కబడేట్టుంది. దాని
మొగుడు వచ్చిన వెంటనే దాన్ని తీసుకొనిపోతాట్ట.

“ఇలాటప్పుడు కూడా నీ టిక్కెట్టూ నీ పెళ్లాం
టిక్కెట్టూ కూడా నువ్వే కొనుక్కో అంటే-నన్నూ, నా
కూతుర్నీ కూడా తనెక్కబోయే రైలుకిందే తోసేసి మరీ
వెళ్ళిపోతాడు.

“కాబట్టి బాబ్బాబూ - యీ ఆపద - ఈ అవసరం
ఎలాగైనా గడిపిపెట్టు. ఈ బాకీకి, రెండేళ్ళనుండి నువ్వు
నా కివ్వవలసిన బాకీకీ ఎటువంటి సంబంధంలేదు. నన్ను
నమ్ము. నేను దేవుడిలాంటివాణ్ణి. మాటివ్వనుగాని,
యిస్తే మీరను.

“నువ్వు మాటిస్తే నే గాని నేను వెళ్ళను. లేకపోవే యిక్కడే పీకపిసుక్కు చస్తాను.” అని ఆగేడు.

అతని కూతురి ప్రసక్తి వచ్చేసరికి విశ్వనాథం మనసు వికలమైపోయింది. ఏదేళ్లకింద ఆమె తొలికాన్పుకి వచ్చింది. అప్పుడు చేసిన జబ్బులో - మంచంలో నీడ - ఆ నీడలో ముత్యాలు కక్కే చేపల్లా వున్న ఆమె కళ్ళూ - మెడలో మాయమైన బంగారు గొలుసు - కాలికి యినపసంకెల - విశ్వనాథానికి గుర్తొచ్చేయి. అప్రయత్నంగా అతనికి తన పెద్దకూతురు గుర్తుకొచ్చింది.

“సరే రేపురా,” అని విశ్వనాథం అన్నాక, “ఏం బతుకులురా - బాబూ మనవి. మనకంటే కుక్కలునయం-” అంటూ సత్యనారాయణ లేచేడు.

ఇంటి కెళ్తున్న సత్యనారాయణకి నవ్వు, ఏడుపూ ఒక్కసారి వచ్చేయి. తనకి అర్జంటుగా యాభై రూపాయిలు కావలసినమాట నిజమే. కాని కూతుర్ని కాపరానికి పంపడానికి మాత్రం కాదు. దానికి కావల్సిన డబ్బు తన దగ్గరుంది. కాని అన్నమాట తప్పకుండా వెంకట్రావు అప్పు తీర్చడానికి మాత్రం తన దగ్గర యాభయ్యా లేవు.

ఇంటి కెళ్ళిన సత్యనారాయణకి కాబూలీవాడూ, కాలయముడూ ఒక్క రూపంలో ప్రత్యక్షమైపట్టు కనిపించేడు వెంకట్రావు. కాని వెంకట్రావుకిమాత్రం కాబూలీవాడి కండలూ, కాలయముడి ఎనుబోతూ కూడా లేవు. అతను పిసికి పారేసిన ట్యూబులూ అతి నీరసంగా వుంటాడు. తన కడుపున పుట్టిన వారి శత్రువు తనే నేమోనన్న భయం గోజు

రోజూ అతనిలో పెరిగిపోతున్న మనిషిలా. అతను ఎవరితో నైనా అతి ఎపోల జటిక్ గా మాట్లాడుతాడు. ఎవరూ అతనితో మాట్లాడకుండా వున్నప్పుడే అతనికి హాయిగా వున్నట్లుంటుంది. అతను ఎవరితో ఏ విషయం మాట్లాడుతున్నా - దేవుడి మంచితనంలో నమ్మకం తగ్గిపోతున్న మనిషిలా - ఏదో చెప్పలేని బాధ అనుభవిస్తాడు. అతి సామాన్య విషయాలు కూడా ఒకపట్టున అతనికి అర్థంకావు. తన పెళ్ళికాని పెద్దకూతురు పాతికోవటే ఎందుకు లేచిపోయిందో - తన రెండో కూతురికి ఎందుకు సంబంధాలు రావడంలేదో - తన భార్య నూతిలో పడి ఎందుకు చచ్చిపోయిందో - తనని పట్టుకున్న దగ్గు ఎందుకు తగ్గదో - అతనికి తెలియదు. అతను ఎలిమెంటరీ స్కూలు మేష్టరు.

“సత్యం, నువ్వే కాపాడాలి. రేపు మా పెద్దాడికి టెర్మోఫీజు కట్టాలి, బాబ్బాబు, ఒక్క యాభై తక్కువోచ్చేయి. కాస్త సర్దిపెట్టేవా వుట్టినే ఇచ్చే వనుకుంటాను. కాదనకు” అని అతను మరి మాట్లాడలేకపోయాడు.

“సరే రేపురా” అన్నాడు సత్యం.

“నేను ప్రమాణం చేస్తున్నా. నువ్వు సర్దితే పాత అప్పుకింద జమ కట్టుకోను. ఈ ఫస్టుకి దసరా కట్టాలొస్తాయి. నీ బాకీ తప్పకుండా తీర్చేస్తా. నువ్వు పిల్లల వాడివే నాకు తెలుసు” అంటూ ఏడవడానికి సిగ్గుపడుతున్న వాడిలా ఆగిపోయేడు.

“రేపు రమ్మన్నానుగా” అని సత్యం విసుక్కున్నా

అతన్ని అమాంతం కౌగిలించుకోండే వెంకట్రావు కదలలేదు. వెళ్తు వెళ్తు “ని ఋణం ఎలా తీర్చుకోవాలో తెలియడం లేదు సత్యం” అని కృతజ్ఞత తెలియపర్చేడు.

“అంటే తీసుకోబోయేది తీర్చవేయిటి?” అని సత్యం అన్నప్పుడు అతను విస్తుబోయేడు.

• • •
ఊరవతల ఒక గుట్ట.

ప్రియురాలి నడుమును చుట్టిన ప్రియుని చెయ్యిలా దాని చుట్టూ కాంక్రీటు రోడ్డు.

గుట్టమీద రాజభవనంలా కలెక్టరాఫీసు. దాని ఎదుటి మైదానంలో తేతగా, సన్నగా ఏదిగిన ఆడపిల్లలా అక్కడా, అక్కడా సరుగుడుచెట్లు.

సాయంత్రం ఎండ ఉండవలసినంత వెచ్చగానూ, సముద్రపు గాలి చల్లగానూ వున్నాయి.

గుట్టమీద నిల్చున్న విశ్వనాథానికి సైకిళ్ళమీద గుట్ట దిగిపోతున్న మనుషులంతా విషపు వరదకి భయపడి పారిపోతున్న వాళ్లలా కన్పించేరు. కొంతసేపటికి అంతా వెళ్ళిపోయేరు. కాబూలీ, విశ్వనాథం తప్ప. దూరంగా కేంట్లినో ప్లేటు కడుగుతున్న చప్పుడు వినిపిస్తోంది.

కాబూలీ ఆరడుగులు వైనే వుంటాడు. అతని పాగాకి పదిమూరల బట్ట కావాలి. అతని వైజమాకి పాతిక గజాలు కావాలి. అతనికి పూటకి పది పరోటాలూ, పూర్తి ప్లేటు పలావూ కావాలి.

పచ్చిమాంసం తిని ఆరిగించుకో గలిగిన మనిషిలా అతను బలంగా వుంటాడు. అతని మొహంలో పెట్టుబడి దారులకు వుండే ఆత్మవిశ్వాసం కనిపిస్తుంది.

ఏడుకొండలవాడిదగ్గర వడ్డీ పుచ్చుకున్నప్పుడు కుంచం తిరగేసి కొల్చిన కుబేరనీతిలో అతనికి-అతను హిందువు కాక పోయినా-పూర్తి నమ్మకం వుంది.

“నిలువునోపులు పుచ్చుకునే వెంకటరమణమూర్తి వడ్డీలు మాత్రం కట్టకలిగి అసలు కట్టలేక కొండెక్కిపోయాడు. వడ్డీ లేని అప్పు అయినా తీర్చలేక స్మశానాలు పట్టిపోయాడు సత్యహరిశ్చంద్రుడు.”

అప్పు ఆడదై నా చెయ్యగలదు. కాని అది తీర్చడం కంటే తనువుతో కైలాసం వెళ్ళడం సుఖం.

“బాకీలు వసూలు చేసుకోడానికి కావలసింది కోర్టు కాదు కండ. బాకీ వసూలు చేసుకోడానికి విశ్వామిత్రుడు వకీల్ని పెట్టుకోలేదు. నక్షత్రకుడిని నియమించేడు! విశ్వామిత్రుడిలా కాకుండా వ్యాపారి స్వయంగా బైల్డేరితే మరీ మంచిది.

“మెలకువలు తెలిస్తే బాకీలు వసూలు చేసుకోవడం మంచి నీళ్ళ ప్రాయం. బాకీ తీర్చకపోతే తంతా ననాలి. తన్నాలి. ఆఖరికి అప్పుచేసినవాడి కొడుకు చచ్చినా బాకీ కట్టండే శవాన్ని శ్మశానం చేరనివ్వ ననాలి. అప్పటికే చేర్చేస్తే కాలచివ్వననాలి, కాలిస్తే ఆర్చేస్తా ననాలి.”

ఇవి కాబూలీ నమ్మకాలు, అతను యిక్కడి ప్రజల సాకర్యంకోసం వెళ్ళాం పిల్లల్ని దూరదేశంలో వదిలి-వడ్డీ

పుచ్చుకోకూడదన్న తన మత సిద్ధాంతాన్ని కూడా అతిక్రమించి-పెద్ద పెట్టబడితోనే వడ్డి వ్యాపారం చేస్తున్నాడు.

అతన్ని ధైర్యంగానే అప్పు అడిగేడు విశ్వనాథం. ఆతనికి యిద్దామని పున్నా యివ్వనన్నాడు, ఇవ్వలేనన్నాడు. చేతిలో కానీ లేదన్నాడు. ఈ వేళ బాకీ కట్టాల్సిన కనకం కాజువల్ లీవ్ పెట్టేసే డన్నాడు. కనకంగాడు ఖచ్చితమైన బద్మాష్ అన్నాడు. నన్ను కాదని ఎక్కడికి వెళ్తాడని ప్రశ్నించేడు. ఈవేళ కాకపోతే రేపైనా అతని చేత బాకీ కక్కిస్తానన్నాడు. "కల్ మిలో" అని ఆశ చూపించేడు.

*

*

*

అదే రాత్రి విశ్వనాథం తన దగ్గరున్న యాభై తీసి-కాబూలీవాడు తనకు ఆ డబ్బు యివ్వడానికి ఎన్ని తిప్పలు పెట్టేవో, ఆఖరికి తను వాడి దగ్గర ఆ మొత్తం ఎలా పీకగలిగేడో వర్ణించి చెప్పి మరీ సత్యానికి యిచ్చేడు.

అదే రాత్రి ఆ యాభై రూపాయలూ సత్యనారాయణ, వెంకట్రావు, వజీరుద్దీను, జార్జి చేతులు మారి కనకారావుని చేరుకొనీ మర్నాటి ఉదయం కాబూలీ హస్తగతం అయినాయంత్రానికి మళ్ళీ విశ్వనాథాన్ని చేరుకున్నాయి.

కాబూలీ దగ్గర డబ్బు పుచ్చుకొని జేబులో పెట్టుకుంటున్నప్పుడు విశ్వనాథానికి ఏడుపులాంటి నవ్వు వచ్చింది.

షరా :- కాబూలీ నెలకు రూపాయకు పదిపైసలు వడ్డి పుచ్చుకొనును.